

ГЕОГРАФСКО-ИСТОРИСКИ ПРЕГЛЕД НА СТОПАНСКИОТ ПОДЕМ НА БИТОЛА ВО XIX ВЕК

Д-р *Никола В. Димитров*

Во повеќе милениумското постоење на Битола како урбана населба, регистрирани се безброј периоди на издигнувања и падови. Впрочем, како и луѓето, така и градовите, можат да се пофалат со периоди на економски просперитет и благосостојба, но и на периоди на немоќ, сиромаштија и бесперспективност. Сепак, Битола во текот на XIX век повеќе била исполнета со настани кои оделе во прилог на историско-географскиот стопански подем на градот и на одредена демографско-етничка позитива на популацијата во населбата. Така, благодарение на миграциите село-град, геостратешката положба и разновидноста на стопанските дејности, Битола во текот на XIX век забрзано општествено-економски и демографско-етнички квалитетно просперира, достигнувајќи ја славата на највисоките, најценетите и најбогатите населби во европскиот дел на Турската Империја, по Цариград и Солун.

Градот уште во првите години на XIX век станува прибежиште на илјадното новодојдено население. Имено, бегајќи од тешкиот и несигурен живот, насиљбите и пљачкањата на разбојничките банди, бегалското население излезот го барал во забрзано доаѓање во Битола. Бегањето од селата обично ги погодило и зафатило оние сиромашниселани кои немале своја земја, тие доаѓајќи во градот и најчесто се насељувале во периферните делови на Битола. Основно нивно занимање било земјоделството, а особено градинарството. Меѓутоа, дел од новите доселеници, како евтина работна рака, како чираци или калфи, биле користени и во занаетчиството. Покрај македонските рурални доселеници, доминантна група на бегалци биле и власите кои доселувајќи се во Битола, веднаш се зафатиле со работата што најдобро ја знаеле, а тоа биле трговијата и занаетчиството.

Приливот на население во текот на XIX век предизвикува популацијски пораст на Битола. Само за илустрација, бројот на жители во почетокот на XIX век изнесувал **15.000** (1805 год., според Пуквил), во средината на векот се искачил на **46.000 жители** (1856 год., според Белег де Биѓа), за да на крајот на XIX век достигнал и до над 60.000 жители.*/ Впрочем, за периодот **1805-1856 година, или за 50 години, бројот на жители во градот се зголемил за 31.000 жители или за 206,7 %, а за периодот од 1856 година до крај на XIX век, градот се зголемил за 14.000 жители или за 34,4%.** Според тоа, **вкупното зголемување на населението во Битола, во деветнаесетиото столејше**, изнесува 45.000 жители, или пораст од 300%, односно, **градот се зголемил за три пати.**

Напоредно со зголемување на жителите во Битола, градот запачнал да го "движи етерот на промените", кој, во текот на XIX век, извршел голема трансформација, од типична ориенталска населба, во град мешавина исток-запад, односно, во град кој се менувал според интересите, желбите, потребите и можностите.

*/ Податок изнесен на Трибината **Битола низ вековите**, VII по ред, одржана на 03.11.2003 година, на тема: **Битола во XIX век - доселувања и доселеници**. Никола В. Димитров, Миграции на доселувања и демографски промени во Битола во XIX век.

Така, уште во првите децении на XIX век, градот започнал да ја доживува своја прва транформација, кога **Битола станува седиште на Румелискиот ејалет**^{1/}, претворајќи се во една од најважните трансмисии на султанската власт во Европска Турција, а за кое решителна улога одиграле воено-стратешките, политичките и сообраќајните прилики.

Новата воено-административна положба овозможила градот забрзано да се развива, прво како занаетчиски и трговски, а потоа и како општествено-политички, образован, верски и културен центар не само за југозападниот дел на Македонија, туку и пошироко во Балканскиот Полуостров.

Ваквата нова зајакната воена положба на Битола овозможи успешна одбрана од арамиските напади во 1832 и 1833 година, за разлика на оној од 1806 година кога градот бил опљачкан од страна на Али Паша Јанински.^{2/}

Особено виден напредок од стопанските граници добива **занаетчиството**, за кое, не случајно, **целиот XIX век бил наречен како "златна епоха на занаетчиството"**.

Уште од **почетокот на XIX век** сведочат податоците за растеж и појава на нови занаети во Битола. **Во 1827 година** се споменува дека **во Битола постојат 30 еснафи**^{3/} со над 70 видови на разни занаети^{4/} и над 1400 дуќани и работилници.^{5/} **Бројките покажуваат** дека **во почетокот на XIX век, во Битола околу 1500 луѓе директно биле поврзани со занаетчиството**, кои пак заедно со своите семејства давале приближен број од околу 8000 лица или близу три четвртини (75%) од населението во градот зависело од приходите од занаетчиството. Според тоа, со сигурност можеме да тврдиме дека **во првите децении на XIX век Битола била исклучиво занаетчиски град.**

Во наведениот период се спомнуваат следниве еснафи со нивниот број на дуќани: бакали (97 дуќани), лебарски-фурнациски (11 продавници

^{1/} Годината кога Битола за прв пат станува седиште на Румелискиот ејалет разни автори различно ја наведуваат. **Борис Чипан**, (1978) Македонските градови во XIX век и нивната урбана перспектива, МАНУ, Скопје, стр.92, "...Од 1816 година Битола е седиште на Румелискиот валија, податок кој градот го рангира на прво место во Европскиот дел на Турција. "; **Милош Хр. Константинов**, (1961) Занаети и еснафи во Битола и околната, Научно друштво, Битола, стр.15, "...префрлувањето на седиштето на вилајетот е во 1819 година од Софија во Битола. "; **Јован Хаци Васиљевиќ**, (1911) Град Битољ, стр.60, "...По совладувањето на Албанциите 1829/30 година со која тирилика во Битола дошол и шогашиниот голем везир Рушид-паша, Битола постапала и главно административно средиште за сите краишта од Скотскиите, Призренскиите и Скадарскиите краеви, па кога шогаш и до самата граница со Грција... Во времето на донесувањето на Танзиматот во 1835 година Битола станува седиште на Румелијскиот Вилает, седиште на Румели-валиси. "; **Христо Андонов Полјански**, (1972) Кон историјата на трговијата на Битола во 1856 година, Гласник на Институтот за национална историја (ГИНИ), Година XVI, број 3, Скопје, стр.203, "...Со сultanски хайшиериф од 21.јуни 1836 година Битола е определена за главно седиште на Румелија. "

^{2/} **Борис Коропановски**, (1986) Битола низ вековите, Битола, стр. 19-20

^{3/} **Крсте Битоски**, (1966) Прилог кон проучувањето на Битолските еснафи и нивната општествена улога во XIX век, ГИНИ, година X, број 1, Скопје, стр. 137-163

^{4/} **Милош Хр. Константинов**, (1961) Занаети и еснафи во Битола и околната, Научно друштво, Битола, стр. 163

^{5/} Турски документи за македонската историја, том V, (1827-1839), Скопје, 1958 година, стр.17-19 , документ бр. 184 од 1827, Сицил 96, Лист 54-55.

на леб), месарски-касапски (10-13 дуќани), брашнарски-воденичарски (30 воденици), житарски,^{6/} зарзаватчи (6), курчиски (22 дуќани и уште 16 курчиски дуќани со јагнешка кожа)^{7/}, градежен-дулгерски еснаф^{8/}, еснаф за табаци (19 дуќани), сарачиски (40), папуциски (77), мутавџиски (9)^{9/}, чојаџиски (14), кујунџиски (28), јорганџиски (7), калајџиски (27), берберски (31), бакарџиски (7), бојаџиски (30), ќеберџиски (65 дуќани и уште 97 дуќани на шивачи на ветво и кебеции), дрводелски (29), безирџиски (8), бурекчиски (8), меанџиски (44), гребенари (7-8), чулхаджиски (21 во 1832 год.), казанджиски (5 во 1832 год.), собаџиски (31), самарџиски (21 во 1832 год.), калајџии (7 пред 1936 год.), такаџиски (3-4), мумџиски (5-6), демерџиски (8), симитчиски (35), леблебеџиски (6),^{10/} ахтарски (17)^{11/}.

Ако кон ова ги додадеме и 20-тината крупни трговци^{*/} и педесеттната черчиски или трговци на ситно^{12/}, се добива впечаток дека Битола веќе забрзано се развива како **занаечиско-трговски град - ейштейш, кој Битола ќе го ужива низ целиот XIX век.**

Во прилог на погоре изнесеното ги наведуваме и следниве аргументи. Имено, **во 1838 година во градот работеле над 800 трговци Турци и 700 привилегирани занаетчи.**^{13/} Во Дефтерот (попис) за имињата и џизието (данок) на рајата (зависни христијани) од Битола и Битолската каза, која заради трговија се наоѓа во други места, стои, дека, во периодот на 1840/41 и 1842 година,^{14/} од вкупно 4698-те христијански возрасни машки лица даночноплаќачи^{*/}, жители на 10-те христијански маала, 255 лица биле заминати од Битола заради трговија.^{**/}

^{6/} Турски документи за ..., том I, (1800-1803), Скопје, 1951 год., стр.86-96 , бр. 161 од 1802, Сицил 76.

^{7/} Исто, том III, (1809-1817), Скопје, 1955 година, стр. 71, Сицил 76.

^{8/} Исто, том V, (1827-1839), Скопје, 1958 година, стр. 87, бр. 36 од 1836, Сицил 103, Лист 5.

^{9/} Исто, том V, (1827-1839), Скопје, 1958 год., стр. 17-19 , бр. 184 од 1827, Сицил 96, Лист 54-55.

^{10/} Крсте Битоски, (1966) Прилог кон проучувањето на Битолските еснафи и ...стр. 141-151

^{11/} Милош Хр. Константинов, (1961) Занаети и еснафи во Битола и околината, ..., стр. 36

^{*/} Така, во 1829 година се споменува примерот со трговецот Анастас Цалис од Битола, кој тргувал "ио суво и море со Западна Европа, Персија и Индија", што незначи дека во таа трговија бил и осамен. Турски документи за македонската историја (1827-1839), Том V, Скопје, 1958 год., стр. 53-56

^{12/} Крсте Битоски, (1966) Прилог кон проучувањето на Битолските еснафи и ...стр.140 и 151

^{13/} Битолски кадиски сицили-регистри(необјавен превод на Историски архив-Битола),Сицил 104,лист 11 од 1838 г

^{14/} Турски документи за историјата на Македонија-пописи од XIX век, Книга II, Архив на Македонија, Матица Македонска, Скопје, 1997 година, (превод, редакција и коментар м-р Драги Ѓорѓиев),стр. 11-113

^{*/} Од податоците изнесени во Дефтерот се гледа дека даночноплаќачи биле сите машки христијани на возраст од 12 до 65 години. Ослободени од плаќање данок биле неспособните машки лица, старите лица со над 65 години, како и сите женски лица и деца до 12 годишна возраст.

^{**/} Преглед на Вкупниот број лица даночноплаќачи во Битола и оние заминати во други места заради трговија, гледано според името на маалите и според местата на привремен престој - составил НВД

рб	Име на Маалото	Вкупен број христијански даночноплаќачи машки лица	Вкупно во Битола	Вкупно заминати лица заради трговија
1.	ПОП РИСТО МЕЧКАТА	783	728	55
2.	ПОП АТАНАС	544	521	23
3.	ПОП ТРАЈЧЕ	825	794	31
4.	ПОП РИСТО ДРАГОР	597	561	36
5.	ПОП ВАСИЛ	222	205	17
6.	ЦРКВА МААЛО	265	250	15
7.	ПОП ДИМИТРИ	308	296	12
8.	ПОП ЈОРГАКИ	471	437	34
9.	ПОП НАУМ	341	324	17
10.	ПОП АТАНАС	342	327	15
Вкупно		4698	4443	255

Најповеќе од лицата заминати од Битола заради трговија биле сконцентрирани во Истанбул 132 лица, во Белград 35 лица, во Романија 15, Анадолија 11, во Дамаск 6, во Лариса и Измир по 5 лица, Солун 4, во Скадар, Ерусалим, Египет и Јанина по три лица, во Одрин, Серес, Елешица, Сивас и Михалич по две, и по едно лице имало во Ниш, Митилена, Света Гора, Лофча, Пловдив, Скопје, Орахово, Германија, Призрен, Мореа, Крит, Трикала, Кипар, Кожани, Штип, Босна и Менфис.

Во друг извор и според нецелосни податоци од пописот од 1837/38 година^{15/} на недвижните вакавски имоти од вакавите во Битола, на седум поголеми џамии, регистрирани се: над 70 видови занаети, 911 дуќани, две грнчарски работилници, една керамидилница, 30 воденици, 10 фурни, 12 меани, 2 кафеани, 12 анови, 4 амами итн. Според овој извор, на дел од занаетчиското стопанството на Битола, занаети со најбројни дуќани биле: терзиите со 138 дуќани, свиларите со 92, бакалите со 64, платната со 56, папуциите со 54, сараките со 37, бојациите со 29, крзнарите, берберите и билкарите со по 26 дуќани, златарите со 22, тутунски 21, ковачки 21, влачарски 19, браварски 17, леблебеџиски 15, абаџиски 13, арабаџиски 13, дуќани за јачмен 10, чешларски 9, алвации 8, со по 7 дуќани биле налбатите, калајџиите, дуќани за желе, самарџии и мутафчиите, со по 6 дуќани биле кафециите, столарите, старинарите и грнчарите, по 5 имале чибукчиите, шапкарите, писарите и пушкарите, со по 3 дуќани имале јорганџиите, арпаџиите и дуќани за служење храна, дуќани за садови, со по 2 дуќани биле застапени кондурациите, ножарите, саатчиите, бардакчиите, ситничарите, чаркчиите, бозациите, ситарите, дуќани за мириси, за конци, за јажина, свеќари, и грнчарски работилници, и со по еден дуќан биле застапени лекарите, чирапчиите, лебарите, сарафите, галантериите, мутафчиите, кантарциите, семенарите, кумурџиите, фишекчиите, ковачки, лимарски, шивачки, копчарски, кантарџиски, брашнарски, касапски, керамидница, и дуќаните за чоја, за врвци, за локум, за зеленчук, за стакло, за кутии, за бурмут, за доктор, за памук, за леб, за опинци. Во истиот извор среќаваме и 42 непознати, неколку празни и изгорени дуќани. **Од вкупниот број 911 регистрирани дуќани, 778 биле во сопственост на муслимани или 85,4%, а 97 дуќани или 10,6% биле во сопственост на христијани, и 36 дуќани или 4% во сопственост на Евреи.**

Во истиот период во Битола, покрај Безистеност со 86 дуќани, се споменуваат и следните чаршии: Царска чаршија и Чаршија на терзиите^{16/}, Чаршија на кебеџиите^{17/}, Сточен пазар, Кестен пазар, Риби пазар, Пазар за масло^{18/}, Еврејска чаршија, Влашка чаршија, Стамбол чаршија, Дембел чаршија, како и над 15 други места кои биле именувани како пазари со турски имиња, а кои подоцна биле сменети со македонски.^{19/}

Сепак, вистинската цифра на дуќаните и трговските складови во Битола за периодот од 1836-1842 година изнесувала 1800-2000.^{20/} Тоа значи, дека, во четвртата деценија на XIX век, со занаетчиство во Битола се занимавале над 2000 лица кои издржуvalе помеѓу 10.000 до 15.000 лица, што претставува близу половина (50%) од вкупното население во градот.

^{15/} Турски документи за историјата на Македонија-пописи од XIX век, Книга I, Архив на Македонија, Матица Македонска, Скопје, 1996 година, (превод, редакција и коментар м-р Драги Ѓорѓиев и м-р Ахмет Шериф),стр. 153-217

^{16/} Турски документи за историјата на..., том I, (1800-1803), Скопје, 1951 година, стр.95-98 , документ бр. 192 од 1801, Сицил 78. стр. 118-119

^{17/} Исто, том V, (1827-1839), Скопје, 1958 година, стр. 44, бр. 159 од 1828, Сицил 99.

^{18/} Исто, том V, (1827-1839), Скопје, 1958 година, стр. 94, бр. 88 од 1837, Сицил 103, Лист 18.

^{19/} **Милош Хр. Константинов**, (1961) Занаети и еснафи во Битола и околината, ..., стр. 67 и 68

^{20/} **Крсте Битоски**, (1966) Прилог кон проучувањето на Битолските еснафи и ...стр. 152

Според тоа, речиси цел град во пазарните денови^{21/} наликувал на едно големо пазариште, кое од центарот се протегал кон периферијата на градот, и каде во растурени над 30 одделни делови се вршело продажба на разновидна стока по мостовите, по улиците и слично.

Ваквото развиено занаетчство поткрепено со развиената трговија ја ставаше Битола во групата на градови со најразвиен стопански живот, веднаш по Цариград и Солун, во Европска Турција. Битолските трговци и занаетчии, како во минатите векови, така и во XIX век учествуваа масовно на панаѓурите во Македонија (Серез, Прилеп, Маврово кај Костурското Езеро, Струга, Дебар, Долјани близу Петрич,^{22/} Аврет Хисар близу Кукуш, Серфице, Ениџе Вардар и на други места).^{23/} и на панаѓурите во Лозница, Валево, Ќуприја, Рудник, Зајачар и други^{24/}, како и на панаѓурите во Лайпциг, Виена, Пешта итн.^{25/}

Непосредно пред и по Кримската војна (1853/56), Битола доживува најголем процут, издигнувајќи се како мошне значаен стопански, политички, воен и просветно-културен центар. Од тоа време датираат и посетите на поголемите трговци од Битола кои речиси секоја година посетувале повеќе панаџури во Европа, купувајќи разновидна стока од кожа, разни индустриски производи, кинкалерија и слично. За ова ни сведочи податокот дека во 1851 година, кога многу трговци од Битола, Прилеп, Охрид, Клисуре и Велес отишле во 1852 година во Виена и се враќале со купена стока која ја пренесувале со околу 400 камили.^{26/}

Во текот на XIX век многу трговски фирмии од Битола имаале свои филијали во Солун, Виена, Лайпциг, Трст, Венеција, Марсеј, Лондон, Париз, Будимпешта, Цариград, Белград, Задар, Сараево, Пловдив, Софија, и други важни трговски центри. Интензивни трговски врски биле одржуваани со: Русија, Франција, Англија, Австро-Унгарија, Бугарија, Србија, Романија, Италија, Прусија (Германија), Египет, Персија, Индија и со други земји.

За стопанскиот подем на Битола ни сведочи тврдењето на **англискиот политичар и дипломат Хенри Леард, кој во 1839 година** поминуваки низ градот, го забелеал следново: "*Битола е голем град и главен град на Румелија, ... пазариште во градот е пространо и добро снабдено со домашни и странски производи и стоки.*"^{27/} Слична констатација добиваме и десетина години подоцна од извештајот на **англискиот конзул во Битола, Чон А.Лонгворт, од 1852 година**, кој меѓу другото го забележал и следново "... и повеќе од кој и да е турска град

^{21/} *...До 1832 година во Битола пазарен ден бил во недела, а поради тоа што христијаните во тој ден не работат, премесиен бил во сабота, но бидејќи во сабота не работат Евреите премесиен бил во понеделник. Така, од 1832 година како пазарен ден бил одреден понеделник." Исто, Том V, (1827-1839), Скопје, 1958 година, стр. 63, бр. 53 од 1832, Сицил 100, Лист 6.

^{22/} **Данчо Зографски**, (1967) Развиток на капиталистичките елементи во Македонија за време на турското владеење. Скопје, стр. 48-52

^{23/} **Милка Здравева**, (1986) Македонија во меѓународниот сообраќај и трговија во XVIII и почетокот на XIX век (1699-1815), Скопје, 125-126

^{24/} **Крсте Битоски**, (1966) Кнежевството Србија како пазар и транзитна трговија за Македонските трговци во XIX век (до 70-тите години), ГИНИ, год.X, број 2-3, стр.121/122

^{25/} **Данчо Зографски**, (1967) Развиток на капиталистичките елементи ..., стр. 298

^{26/} **Данчо Зографски**, (1976) Извештај на британските конзули во Битола од шеесеттите години на XIX век, ГИНИ, год. XX, бр. 1, Скопје, стр. 215; **Данчо Зографски**, (1967) Развиток на капиталистичките елементи ..., стр. 298

^{27/} **А.Матковски и П.Ангелакова** (1974) Патувањето на двајца англичани низ Македонија во 1839, 1842 и 1844 година, ГИНИ, год. XVIII, бр.1, Скопје, стр. 236 и 237

што сум го видел во внатрешноста добива изглед на трговска развиженост, обновување и просперитет. "^{28/}

Веќе во средината на XIX век занаетчиството и трговијата стануваат најсилна врска на Битола со стопанството на Европа, но и со воневропските држави. Битолското занаетчиство во 1862 година е присутно на светската занаетческа изложба во Лондон.^{29/} Во тој период бројот на занаетчиските и трговските дуќани во Битола достигнува највисок врв од над 2000 дуќани^{30/} (2065^{31/}) со околу 140 видови разновидни занети и професии, со над 70 еснафски организации^{32/} (*во 1856 година од вкупно 69 еснафи, 41 биле христијански (59,4%), 19 муслимански (27,6%) и 9 еврејски (13,0%)*)^{33/}. Најбројни занети биле: кондурации (122), шивачи на старо облекло (101), сидари (100), бербери (104), фурнации (95), папуции (77), терзии (70), ткаачи (65), млекари (49), дограмации (48), опинчари (41), сарачи (40), меанции (44), ковачи (38), налбати (33), касапи (32), кујунции (31), бербери (31), воденичари (30) итн.^{34/} (Види табела 1)

Според овие податоци, нашите пресметки говорат дека во средината на XIX век, во Битола со занаетчиство се занимавале две до три илјади луѓе, кои обезбедувале егзистанција на своите семејства во вкупен број од 10.000 до максимум 15.000 луѓе. Тоа значи дека 35-37% од населението во градот на директен и индиректен начин било вклучено во занаетчиската дејност.

Компаративниот преглед 1827/1862 година ни зборува за рапиден подем на занаетчиската дејност, така што еснафските организации се зголемиле за 40 нови еснафи или за 133,3%, видовите занети за 70 нови или зголемување за 100%, дуќаните се зголемиле за 665 или за 47,5%, бројот на занаетчиите се зголемил за 1500 лица или за 100%, а додека пак населението во градот чие опстојување било поврзано со занаетчиската дејност се зголемило максимум за 7000 лица или за 87%.

Од овие податоци слободно можеме да го извлечиме заклучокот дека Битола во иоголем период од XIX век прешавала една од водечките престолнини на занаетчеството во Турскаша Империја, после Цариград, Солун, Смирна, Александрија, Багдад и Дамаск. Мештаа, во европска Турција, Битола, после Цариград и Солун, била на третото место според развиеноста на стапанството, односно занаетчеството. Но, заштоа так, во рамките на западниот дел од Балканскиот Полуостров, Битола, бездруго, за целото период на XIX век, била водечки град-престолнина на занаетчеството. Тоа е факт кој, од денешен аспект неможе со никако да се откаже.

И уште нешто, занаетчиската слава на Битола била само една од многуше лидерски места на Битола во текот на XIX век. Впрочем, Битола бил град на широко познат не само во Турскаша Империја,

^{28/} Христо Андонов Полијански, (1982) Британски документи за историјата на македонскиот народ, Том III (1848-1856), Архив на Македонија, Скопје, док.бр.90 од 12.02.1852 година, стр. 148-150

^{29/} Милош Хр. Константинов, (1961) Занети и еснафи во Битола и околината, ..., стр. 21

^{30/} Крсте Битоски, (1966) Прилог кон проучувањето на битолските еснафи и ...стр. 152

^{31/} Милош Хр. Константинов, (1961) Занети и еснафи во Битола и околината, ..., стр. 103-106

^{32/} Исто, стр.70

^{33/} Никола Спировски, (1965) Еден непознат извештај за Битолскиот пашалак од 1856 година, Гласник на правниот факултет, Год. XI, Скопје, стр.189-190

^{34/} Милош Хр. Константинов, (1961) Занети и еснафи во Битола и околината, ..., стр. 103-106

шук и пошироко во Европа, како град со перспективи на многукашно значење и полифункционална улога.

Во контекст на погорното би го дадале и податокот дека во средината на XIX век (во 1865 година) со трговија во Битола се занимавале 40 покрупни и уште 340 ситни трговци^{35/}, како и тоа дека во градот делувале и странски трговци и повеќе филијали на европски трговски куки.^{36/} Во тоа време, многу трговски фирмии од Битола имале свои филијали до Солун, Виена, Пешта, Лайпциг, Берлин, Трст, Венеција, Лондон, Париз, Марсеј, Задар, Сараево, Белград, Софија, Пловдив, Скадар, Цариград, Александрија и други важни трговски центри. Исто така, видни битолски трговци одржуваат цврсти трговски врски со многу градови до Русија, Франција, Англија, Австро-Унгарија), Швајцарија, Италија, Египет, Бугарија, Србија, Романија и слично.

Внесување на поголема количина и поразновидна странска стока во Битола и Битолскиот вилает започнува во текот на 1865 година, кога биле увезени поголемо количество на памучни ткаенини и различни памучни производи, потоа, олово, железо (во плочи, шипки и штангли), стакло за прозорци, порцелан, галантерија, зачини, оловното белило, кожи, разни оружја, сачми, индиго, тафт, клинци, хартија, парфимериски стоки, свила, челични предмети, платна, часовници, цинк, шеќер, калај, ленено платно, коњак, колонијални производи, бои, лим, итн.^{37/}

Според официјалната турска статистика од 1876 година во Битолската чаршија имало: 1650 дукани, 150 магази (чисто трговски дукани), а на целокупната територија на градот имало плис 50 анови, 37 воденици, 93 фурни, 10 кафеани, 5 керамицилници, 3 магазини за облекло, 25 меани, 1 пошта, 15 аптеки, 15 складишта за петролеум, а додека фабрики немало.^{38/} Бројките покажуваат дека во Битола дејствуваат 2054 стопански субјекти, од кои водечко место имале дејностите занаетчиство и трговија кои во стопанството високо котирале како главни носители на стопанството во градот.

По отворањето на филијалата на Отоманската банка во 1863 година,^{39/} а покасно и на уште неколку други банки (со учество на француски, австриски и домашен капитал во 1888 година во Солун била формирана Солунска банка, истата година во Цариград била формирана Отоманска земјоделска-Зират банка, и двете отвораат свои филијали во 1893 година во Битола), и приватни лихвари, богатите занаетчи и трговци својот акумулиран капитал го трансформираат во банкарски кој бил зачеток на иницирање на манифактурна индустрија. Нешто покасно, во почетокот на XX век, некои од трговци од Битола (*Данабаи и Робевци*) со домашен капитал основаат неколку приватни акционерски банки.

^{35/} **Данчо Зографски**, (1967) Развиток на капиталистичките елементи во Македонија за време на турското владеење. Скопје, стр. 362. ...Како познати трговци се споменуваат браќата Робевци (по Јошекло од Охрид), Данабас, Ризови и други.

^{36/} **К.Памбазовски**, (1960) Култуирно-општествените врски на Македонија со Србија во текот на XIX век, Скопје, стр. 9

^{37/} **Данчо Зографски**, (1967) Развиток на капиталистичките елементи ..., стр. 361; **Христо Андонов Полјански**, (1972) Кон историјата на трговијата во Битола и Битолско во 1856 год, ГИНИ, год. XVI, бр. 3, Скопје, 203-219

^{38/} **Радмила Момидик-Петкова**, (1983/94) Развиток на битолската чаршија (до II Светска војна), Зботник на трудови 4-5, Завод за заштита на спомениците на културата и природните реткости, музеј и галерија, Битола, стр. 138

^{39/} **Лазар Соколов**, (1961) Индустриската во Македонија до 1912 година, Зборник за индустриската во НР Македонија, Економски институт, Скопје, стр.9; **Данчо Зографски**, (1967) Развиток на капиталистичките елементи во Македонија за време на турското владеење. Скопје, стр. 420 и 424

Битола, во XIX век била позната и по својата извозно ориентирана трговија, само за илустрација, во 1881 година од градот било извезено: гајтани, кожи, чешли од рогови, разновидни занаетчиски производи, жито, пченица, рж, брашно, разни други житарици, жив добиток итн. Во истата година во Битола пристигнала стока од многу европски земји (Англија, Австро-Унгарија, Франција, Германија, Русија, Грција, Белгија, Северна Америка, Швајцарија, Италија, Египет, Србија итн.), и тоа: кафе, ориз, железо, машини, памук, конец, разновидна манифатурна стока, шеќер, рум, канкалерија, запалив материјал, стакларија, порцелан, кожи, кожни производи, ликери, разни ткаенини, алкохол, петролеј, нафта, суво грозје, сапун, масло, маслинки, клинци, игли, прозорско стакло, крзна, сол итн.^{40/}

Продорот на странска стока и странски капитал во Битола има забележителен интензитет во последните две-три децении од XIX век, кога видливи се и значите на мало замирање на одредени занаети и еснафи. Имено, занаетчиските производи, неможејќи да и конкурираат на поефтините индустриски производи ги принудува голем број трговци и занаетчији својот капитал да го вложат во банките и во изградба на мали фабрики, или пак трговски куќи и претставништва во големите европски градови. Токму во тој период стоково-паричните средства се концентрирани во рацете на триесетина муслимански и христијански фамилии.^{41/}

Кон крајот на XIX век занаетчиството во Битола било изложено на значителна конкуренција од мануфактурната индустрија. Сепак, препознатлив белег **во стопанството на Битола и понатаму останува занаетчиството како најзначајна стопанска дејност во градот, со извесна доза на конкурентност од страна на младата индустрија.** За тоа ни говорат следниве податоци, дека **во градот и понатаму згистираат над 105 видови занаети и занимања, со над 897 дуќани, и 1629 лица кои вршеле разни други занимања.** Односно **со занаетчство и слично на него во Битола се занимавале од 2500 до 3000 лица, тоа значи дека на над 15.000 луѓе или 30% од жителите во градот животот им зависел од оваа стопанска гранка.**

Поконкретно прегледот изгледал така: анџиите (со 14 анови), ашчиите (15 дуќани), мезеции (10 лица), пачации (5 лица), бачови (15 поголеми бачила), сиренари (150 лица), млекации (50 лица), рибари и пезиолции (10 професионални лица), фурнации (92 фурни), симитчии (35 лица), бурекции (2 дуќани), воденичари (60 воденици), решета и сита (1 дуќан), бавчанции (50 лица), зарзаватчии (69 лица), емишчии (52 дуќани), алваџиско-бозации (33 дуќани), шеќерции (5 дуќани), леблебеции (28 дуќани), меанции (15 меани), амберции или винари (5 лица), ракиции или казанции (5 лица), кафеции (100 кафина), пајтонции (60 пајтони), толчачи на кафе (10 лица), вртениари (10 лица), брдари (2 дуќани), гребенари (5 дуќани), ткаачи (22 лица), бојации (20 лица), терзии (43 дуќани),

^{40/} Дончо Зографски, (1967) Развиток на капиталистичките елементи ..., стр. 361, 386-387; Александар Матковски и Поликсена Ангелкова, (1972) Извештај на француските конзули од Солун од 1887-1889 година, ГИНИ, год. XVI, бр. 3, Скопје, 200 и 201

^{41/} Познати битолски богати фамилии во тоа време биле: Робевци, Пајазоглу, Лала, Сканделели, Борис Чипан, (1978) Македонските градови во XIX век и нивната урбана перспектива, МАНУ, Скопје, стр. 93; како и фамилиите Беки, Никаруша, Дума, Шајкчи, Цоцо, Каска, Хацитайа, Сонши, Хаци Христијо, Стојанови, Калдерон, Маџали, Ризо, Икономов, Пили, Данабаши, Каџојани, Анесиши, Мехмед ефенди, Асиб ефенди, Зекири Џаша, Риза беј, Тифик беј, Малик беј и други. Н. Скрябинимъ, (1885) Политическая и экономическая свъдѣнія о битольскомъ виляєтъ, собраныя российскоимператорскимъ вице-косуломъ, Библиотека "Балканские вопросы", N 4, Битоля, 12.Февраля 1885 года, стр. 65-91

френктерзии (9 лица), срмаќери (3 дуќани), митантции (31 лице), ќуркчии (12 дуќани), опинчари (37 дуќани), папуции (50 дуќани), кондурации (150 дуќани), калапчии (2 дуќани), наланции (10 дуќани), кујунции (30 дуќани), златари (5 дуќани), крпачи (50 лица), ножари (15 дуќани), пушкари (4 дуќани), сидари (заедно со аргатчии 300 лица), варции (10 тајфи), герамидции и тулации (10 екипи), бојации (15 лица), безирции (20 дуќани), бунарции (5 лица), чешмекии и гезирции (10 лица), дограмации (10 дуќани), бочвари (25 дуќани), сандали и столици (2 дуќани), плетачи на кошници (6 лица), метлари (4 дуќани), јорганции (16 дуќани), алачи (23 лица), мутафчии (3 дуќани), паурчии (7 дуќани), иглари (3 лица), грнчари (10 лица), казанции (15 дуќани), тенекеции и собации (9 дуќани), леари и свончари (10 дуќани), железари (10 дуќани), ковачи (50 дуќани), цвечари (4 лица), колари (27 дуќани), арабации (70 лица), пајтонции (20 лица), самарции (43 дуќани), вијачи (10 лица), табани или набавувачи на кожи (15 лица), сарачи (43 дуќани), налбати (30 дуќани), клинчари (10 дуќани), плочари (10 лица), јажари (20 дуќани), сукации (10 работилници), цамбази (25 лица), амалак (200 лица), сапунции (10 дуќани), свеќари (15 дуќани), телаки (20 лица), чешлари (11 лица), гајдации (2 дуќани), свирачи на гајда (25 лица), свирачи на сурли и тапани (2 тајфи професионално и 8 тајфи аматери), чалгации (5 професионални тајфи), поврзуващи на книги (4 лица), фотографи (2 дуќани), сарафи (10 лица), самсарлок (10 лица), "дрвени адвокати" неколкумина),^{42/} ахтарлак (десетина дрогерии и аптеки).^{43/}

Првите зачетоци на **индустријата** (манифактурни работилници) во Битола датираат од **1860 и 1864 година** кога една швајцарска куќа од Цирих започна со изградба на две **фабрики во Битола, едната за производство на пиво и шпиритус и втора за прочистување на масло**, но тие набрзо крахирале заради загуби. Вториот случај регистриран за 1864 година, зборува, дека во Битола имало преставништво на **една швајцарска фирма, која се занимавала со увоз и продажба на швајцарски стоки, и тоа една шарлаганцилница со француски машини и една пивара**. Иако и двете никогаш не почнале да работат сепак, тоа биле првите зачетоци на индустрисата во Битола.^{44/}

Во **1875 година** во Битола била **отворена Државната Вилајетска печатница**, која воедно била и првата современа печатница во Македонија.^{45/} Освен оваа печатница во Битола, **во 1893 година, почнала со работа уште една приватна печатница (на браќата Јован, Пејшар и Васил Пили)**^{46/}. Според друг извор, освен Вилајетската печатница во Битола работеле две приватни печатници^{47/}.

Сепак, првото поголемо индустриско претпријатие во Битола и битолско кое работело повеќе од 30 години (од **1883 до 1915 година**) била **текстилно-трикотажната фабрика изградена во село Дихово**. Оваа фабрика се сметала за една од поголемите текстилни фабрики во

^{42/} Милош Хр. Константинов, (1961) Занаети и еснафи во Битола и околината, ..., стр. 25-66

^{43/} Милош Хр. Константинов, (1961) Битолски Турци, Научно друштво, Прилози, број 2, Битола, стр. 36

^{44/} Данчо Зографски, Развиток на капиталистичките елементи во Македонија..., стр. 472 и 476

^{45/} Муахид Асимов и Димитар Димитровски, (1998) Турските печатници, Печатарството и издаваштвото во Битола, Книга 1, ДНУБ и МИКЕНА, Битола, стр. 70

^{46/} Александар Стерјовски (1998) Печатницата на браќата Пили, Печатарството и издаваштвото во Битола, книга 1, ДНУБ и МИКЕНА, Битола, стр. 83

^{47/} М. Георгиевски, (1972), Македонската печатарска дејност, Скопје, стр. 92;

Европска Турција, бидејќи вработувала околу 500 работници кои работеле во смени. Фабриката располагало со 461 машина и произведувала шајак, чоја, појаси, гајтани и трикотажа-фланели и чорапи. Претпријатието било акционерско друштво на пет трговци од Битола.^{48/}

Во 1883^{49/} или 1885 година^{50/} во Битола профункционирала **фабрика за бомбони и локуми**, "Битола". Од тој период датираат и следниве регистрирани фабрики: **една фабрика за тули - 1885 година и уште една локумарница од 1887 година.**^{51/}

Во 1890 година во месноста Буковски лозја во непосредна близина на Битола била подигната **пиварница**. Пиварницата работела пет години, а потоа престанала со работа. Кон крајот на XIX век во с.Магарево се изградила нова пивара, но од непознати причини истата небила пуштена во производство.^{52/} Истата, **1890 година во село Магарево** била основана **фабрика за штофови и гајтани**, која вработувала околу 80 работници (*сопственик Стлеро Пикулис*).^{53/}

Во 1897 година во Битола работеле **8 хидроулични мелници** со модерна опрема.^{54/} Мали мелници на вода во Битола и Битолско постоеле 25 главно по течението на реката Драгор.^{55/} Додека непосредно пред крајот на XIX век во Битолско имало вкупно 257 воденици.^{56/}

Кон крајот на XIX век во селата Магарево и Трново работеле **уште 12 текстилни работилници** (*на Пештар Бојациевски, на дедо Манчо, на Никола Тодоровски, на Стлеро Калауз и други*).^{57/}

Според извештајот на рускиот конзул во Битола Н.Демерик, скромната економска индустрија на Битола во 1890 година ја сочинувале **12 фабрики, и тоа: 7 мелници, две мали фабрики за пиво во близина на Битола, две текстилни фабрики за волнени гајтани во Дихово и една печатници.**^{58/}

Непосредно пред крајот на XIX век индустријата на Битола ја сочинувале 24 индустриски претпријатија од кои 3 мелници, 1 фабрика за пиво, 2 други прехранбени претпријатија, 4 текстилни, 8 дрвни, 4

^{48/} Ѓорѓи Иконом, Михаил Коринићи, Никола Никаруи, Ѓорѓи Анесићи и Јанко Данабаш кои вложиле свои средстви во висина од околу 15.000 златни турски лири (претворено во денешна вредност тоа изнесува околу 1.2 милиони евра-подвекол НВД). **Теодосиј А. Робев**, (1942) Битола, "Македонски преглед", София; **Коста Сидовски**, (1960) Развиток на индустријата во НР. Македонија во периодот меѓу двете светски војни, Економски институт, Скопје, стр. 90/91; **Лазар Соколов**, (1961) Индустриска индустријата во Македонија до 1912 година, Зборник за индустриска индустрија во НР Македонија, Економски институт, Скопје; **Коста Сидовски**, (1980) Развиток на индустријата на територијата на денешна СР. Македонија во периодот меѓу двете светски војни, МАНУ, Скопје; **Лазар Соколов**, (1961) Индустриска индустријата во Македонија до 1912 година, Зборник за индустриска индустрија во НР Македонија, Економски институт, Скопје.

^{49/} **Коста Сидовски**, (1980) Развиток на индустријата на територијата на денешна СР. Македонија во периодот меѓу двете светски војни, МАНУ, Скопје, стр. 59;

^{50/} **Лазар Соколов**, (1957) Предуслови за развиток на индустриска индустријата во Македонија во втората половина на XIX век до 1912 година, ГИНИ, год., I, бр.2, Скопје, стр. 68. Сопственик на оваа фабрика бил *Пештар Герасимов*.

^{51/} Νύκολ Γιγγλέεή, Σζοερ Τομος Α. Οδηγγοος ζηε 'ΕΛΛΑΔΔΟΣ 'ΑΠ'ΑΣΗΣ ΤΗΣ Μ'ΑΚΕΔΟΝΙΑΕ 'ΑΤΗΙΝΕ, , 1910-1911, str. 88-95

^{52/} **Коста Сидовски**, (1980) Развиток на индустријата на територијата на денешна СР. Македонија во периодот меѓу двете светски војни, МАНУ, Скопје, стр. 63

^{53/} Исто, стр.84

^{54/} **Данчо Зографски**, Развиток на капиталистичките елементи во Македонија... стр. 467

^{55/} **Коста Сидовски**, (1980) Развиток на индустријата на територијата на денешна СР. Македонија во периодот меѓу двете светски војни, МАНУ, Скопје, стр. 36

^{56/} **Милош Хр. Константинов**, (1961) Занаети и еснафи во Битола и околината, ..., стр. 26

^{57/} **Теодосиј А. Робев**, (1942) Битола, "Македонски преглед", София, стр. 92; **Милицој Савиќ**, (1914) Занати и индустриска индустрија у присојдињеним областима И занати у старим границама Краљевине Србије, Београд, стр. 205

^{58/} **И.Г. Сенкович**, (1967) Кон прашањето за економскиот развиток на Битолскиот вилајет во 80-90 години на XIX век, ГИНИ, год. XI, бр. 3, стр.184 и 185

графички, 1 индустриско претпријатие за кожи и ғон и 1 фабрика за керамиди.^{59/}

Ако претпоставиме дека во сите наведени претпријатија вкупниот број вработени лица изнесувал околу 2000 тогаш, произлегува, дека на директен и индиректен начин, со индустрија биле инволвирани и наоѓале егзистеција од 8000 до 10.000 лица или околу 16-20% на вкупното населението во градот.

Бројките покажуваат дека, во Битола кон крајот на XIX век, најважни стопански гранки биле занаетчиството и трговијата со учеството од 30% и индустриската со 20%. Односно овие три стопански гранки на директен и индиректен начин ангажирале и обезбедувале егзистенција на половината од населението во градот. Според тоа, економскиот подем на Битола во текот на XIX век бил резултат на просперитетот на трите дејности занаетчиството, трговијата и индустриската.

Развојот на стопанството во Битола, немаше да се движи во нагорна линија доколку Битола и Битолско, па во целина на Битолскиот вилает, немаа голем опфат на земјоделско производство. Имено, иако **земјоделството** како дејност било привилегија на селската средина, која пак била зависна од богатите аги, паши, бегови и другите земјосопственици, сепак, зависните селани на директен и интиреектен начин инвестирале во развојот на градот. Битолските пазари просто биле затрпани од земјоделски производи на разновидно жито (пченица, јачмен, овес, јечам, пченка и просо), потоа наут, тутун, ориз, афион, памук, лен, мед, ливадско сено како и градинарски култури (грав, зелки, лук, крпомид, праз, пиперки и друго), овоштарството и лозарството. Во секојдневното снабдување на градот доминирало и сточарството, во кое преовладувале голем број стада овци со 5.000 до 10.000 грла, а неколку сопственици имале над 50.000 овци. Само за илустрација, во Битолскиот вилает, во 1890 година имало вкупно 1.250.000 овци, 700.000 кози, 120.000 говеда-олови и крави, 12.000 биволи, 40.000 коњи, 9.000 магариња, 5.000 маски, голем број живина итн.^{60/}

За богатството и разновидноста на земјоделското производство говорат податоците за снабденоста на битолскиот пазар на кој можело да се најде секаков вид стока на над 30-те места лозирани низ пазарот, чаршијата и други делови низ градот. На ова место ќе го изнесеме и следново, Битолскиот вијајет во текот на XIX век имал од 600.000 до над 800.000 луѓе, од кои над 80% биле во селската средина, а дваесеттината градови имале само 20% од вкупното население. Според тоа во Вилаетот големо предимство имало селското над градското население, синоним за селото било земјоделството, а синоним за градовите, во случајот забитола било занаетчиството и трговијата. Незначително "градско влијание" имало во поголемите села со над две-три илјади жители, во кои се среќавале и по некоја знаетчки дуќан, како што биле ковачи, фурни, терзии, кројачи, налбати, по некоја меана, ан и слично.

Во функција на зголемување и модернизирање на земјоделското производство било продирањето на првите земјоделски машини во Битола

^{59/} Данчо Зографски, Развиток на капиталистичките елементи во Македонија..., стр. 144-144; И.Г. Сенкевич, (1967) Кон прашањето за економскиот развиток на Битолскиот вилает ..., стр. 185

^{60/} И.Г. Сенкевич, (1967) Кон прашањето за економскиот развиток на Битолскиот ..., стр.177-182

и Битолскиот вилает. Имено, во 1886 година биле внесени 12 американски плугови, 6 универзални плугови, 5 жнеачки, 4 вршачки и 1 преса.^{61/}

Битола во текот на XIX век бил важен воено-стратешки центар на Империјата. Важноста на градот како воено стратешко средиште го потврдува фактот што по укинувањето на јаничарскиот и спахиски вид војска и формирањето на регулатна државна армија по угледот на Европските држави, така во 1837 година започнува изградбата на т.н. Црвена касарна, а во 1844 година и на Белата касарна (касарна за коњаницата и артилеријата). Нивната изградба вклучила голем број занаетчи, како и селани избегани од околнината на градот. Само по неколку години во близината на касарните во 1848 година била изградена и воена гимназија.^{62/}

Напоредно со популациониот пораст на градот, развојот на занаетчеството и трговијата, особено од средината на XIX век, во Битола, било интензивирано **градежништвото** на изградба на објекти од тврд материјал. Многуте пожари во Битола во текот на XIX век (1834^{63/}, 1860^{64/}, 1862/63 година^{65/} и други помали) биле причина повеќе за интензивирање на тврда градба на управни, јавни, стопански, станбени и други објекти. Имено, во одредени години Битола успешно гради две големи касарни, воена гимназија, сарај, стотици дуќани, магацини, работилници, неколку банки, три воени и четири цивилни болници, повеќе училишта, театар, извршена била регулација на коритото на реката Драгор со кеови, подигнати се неколку цркви, се градат поголем број раскошни куќи, десетина конзулярни резиденции, митрополија, бањи, се прошируваат и поправаат улици, се гради јавна канализација, чешми и фонтани, парк, библиотека, хотели, повеќе фабрики, дом за сираци и сиромаси, железничка пруга, голем број куќи за живеење и слично. Ова зборува дека **градот бил и големо градилиште кое обезбедувало егзистенција на повеќе илјади луѓе.**

Во функција на стопанството секако дека бил и **сообраќајот**. Според тоа, од сообраќајно-комуникациски аспект, Битола во текот на XIX век обновила и трасирала повеќе патишта. Така, бил обновен патот Битола-Солун, биле трасирани новите патишта Битола-Ресен, Битола-Прилеп-Велес (преку планината Бабуна) и слично. Исто така, од 1848 година во Битола функционирале две пошти - турска и австриска, потоа од 1861 година започнале со работа првите поштенско-телеграфски линии од Битола за Белград преку Скопје и Приштина, потоа од Битола за Елбасан и од Битола преку Солун за Цариград.^{66/} Во осумдесеттите години овие поштенско-телеграфски линии биле продолжени, а се јавиле и нови, пример; Битола за Јанина низ Корча. Освен тоа, низ Битола поминувала магистралната телеграфска линија што ја поврзувала Англија со Индија.^{67/}

^{61/} **Данчо Зографски**, Развиток на капиталистичките елементи во Македонија..., стр. 182

^{62/} **Мехмед Тефик**, (1911) Кратка историја на Битолскиот вилает, Битола, стр. 30

^{63/} **Крсте Битоски**, (1966) Кнежевството Србија како пазар и транзитна трговија за македонските трговци во XIX век (до 70-тите години), ГИНИ, год.X, број 2-3, стр.121/122

^{64/} **Теодосие А.Робе**, (1931) Занатлиство у Битољ, Битољ, стр. 6 и7

^{65/} **Мехмед Тефик**, (1911) Кратка историја на Битолскиот вилает, Битола, стр. 24

^{66/} **Данчо Зографски**, Развиток на капиталистичките елементи во Македонија..., стр. 295-297

^{67/} **Н. Скрябінъмъ**, (1885) Політическія и економическія свѣдѣнія о битольскомъ виляетъ, собраныи россійскоимператорскимъ вицекосуломъ, Библіотека "Балкансьє вопросы", N 4, Битоля, 12.Февраля 1885 года, стр. 65-91

На крајот на векот, односно во 1894 година, Битола се поврзува со Солун и со железничка пруга, преку која започнал интензивен пренос на стоки кон и од солунското пристаниште.^{68/}

Битола, како **административно-политички центар** во XIX век, од каза се издигнал во Вилает, седиште на Румелијскиот елајет. Станал центар на III-та турска армија, град на политичка и воена моќ, во градот работела воена академија, станал седиште на десетина странски конзулати, бил **образовен центар** со над дваесетина училишта, **здравствен центар** со неколку болници, **културен центар** со театар и библиотеки, град во кој започнува брзо да навлегува западната култура итн.

Според тоа, Битола во XIX век, како резултат на својот стопански подем, станува и град на многу други содржини кои биле негов препознатлив белег. Битола станува град со многу епитети, но и град на контрасти, на богати и сиромаси и на питачи, на раскошни куќи со домашни гувернантки и клавири; град на болници, но и на нечистотија, епидемии и пожари; на град на мода, на луксус, на балови, на раскошни свадби, на европски стил на живот, но и град на сиромаштија, градска мизерија, питачи, плитари и колиби.

ЗАКЛУЧОК

Стопанскиот подем на Битола во текот на XIX век, со мали исклучоци, подразбира континуиран пораст на градот како **занаечиско-трговски**. Имено, изнесените показатели, недвосмислено покажуваат дека во **првите две-три децении на 19-ти век** во Битола имало опфат од 30 еснафи, 70 видови занаети, 1400 дуќани и околу 1.500 лица биле директно ангажирани во занаетчиството. Занаетчиите заедно со своите семејства давале приближна бројка од 8.000 лица или близу третчетвртини (75%) од населението во градот и зависело од приходите од занаетчиството. Додека пак со трговија се занимавале околу 80 трговци, кои заедно со своите семејства давале број од 400 лица. Во контекст на епитетот "Битола, занаетчиско-трговски град" ни зборуваат и податоците за четвртата деценија на XIX век, кога во Битола се занимавале над 2000 лица со занаетчество и трговија и кои издржуvalе 10.000 до 15.000 лица, што претставува близу половина (50%) од вкупното население во градот.

Во **средината на XIX век**, занаетчиството во Битола како главна стопанска гранка со сочинувале 70 еснафи, 140 видови занаети и околу 2.100 дуќани. Тоа значело дека со занаетчиство се занимавале две до три илјади луѓе, кои обезбедувале егзистанција на своите семејства, во вкупен број од 10.000 до максимум 15.000 луѓе, или 35-37% од населението во градот на директен и индиректен начин било инволвирано во занаетчиската дејност. Трговијата била претставена со 380 трговци кои издржуvalе околу 2.000 лица. Во тој период се појавуваат и почетоците на манифактурната индустрија, која во осумдесетите години на XIX век регистрира 12 фабрики-претпријатија со приближно 800 вработени лица.

Компаративниот преглед 1827/1862 година ни зборува за рапиден подем на занаетчиската дејност, која се зголемила, кај еснафските организации за 133,3%, кај видовите занаети за 100%, кај дуќаните за 47,5%, потоа бројот на занаетчиите се зголемил за приближно 100%, а населението чие опстојување било поврзано со занаетчиската дејност се зголемило за 87%.

^{68/} Лазар Соколов, (1957) Предуслови за развиток на индустриската во Македонија во ..., стр. 55

Во целина земено, занаетчиството и трговијата во Битола и во средината на XIX век се уште се доминантни стопански гранки, со вкупна ангажираност од над 40% од вкупното население на градот. Незначителна конкуренција врз овие две дејности се забележува од страна на манифактурната индустрија, која забрзано диктирала машинско, за сметка на рачното производство.

Крајот на XIX век, бил период на засилен притисок на индустријата врз занаетчиството и трговијата. Податоците ни го потврдуваат тоа, на 50 еснафски организации, 105 видови занети, 900 дуќани, 900 ситни и крупни тргвоци и 24 фабрики. Сепак, во Битола приближно 3000 лица се занимаваат со занаетчиство и трговија, што претставува индиректна егзистенција на 15.000 луѓе, или на 30% од жителите во градот животот им зависел од занаетчиството и трговијата.

Од средината на XIX век датираат почетоците на манифактурната индустрија во Битола. Нивниот број од 12, во осумдесетите години на XIX век се зголемил на 24 кон крајот на векот. Ако претпоставиме дека во сите наведени претпријатија вкупниот број вработени лица изнесувал околу 2000 тогаш, произлегува, дека на директен и индиректен начин, со индустрија биле инволвирани и наоѓале егзистеција околу 10.000 лица или околу 20% на вкупното населението во градот.

Бројките покажуваат дека учеството на занаетчиството и трговијата (со 30%) и индустријата (со 20%) биле најважни стопански гранки во Битола, кои на директен и индиректен начин ангажирале и обезбедувале егзистенција на половината од населението во градот. Според тоа, **економскиот подем на Битола во текот на XIX век бил резултат на просперитетот на трите дејности занаетчиство, трговија низ целото столетие и индустријата во последната десетица од XIX век. Далеку помал бил придонесот на лицата-битолчани ангажирани во другите дејности: земјоделство, градежништво, сообраќај, јавна администрација, образование, здравство, култура и слично.**

Од изнесените показатели слободно можеме да го извлечиме заклучокот дека, стопанскиот подем на Битола во XIX век бил резултат на развиеното занаетчиство и трговија. Битола, во тој период претставувала една од водечките престолнини на занаетчиството и трговијата во Турската Империја. Битола, во рамките на западниот дел од Балканскиот Полуостров, низ целиот XIX век, била водечки град, **град престолнина на занаетчиството и трговијата** - факт кој од денешен аспект неможе со ништо да се побие. И уште нешто, занаетчиската и трговската слава на Битола биле само две од многуте лидерски места во текот на XIX век. Според тоа, Битола бил град со многукратно значење и играл полифункционална улога во Турската Империја и пошироко.

Табела 1 - Преглед на занаетите, занимањата, дуќаните или лицата кои вршат одредено занимање во XIX век


р.б.	Име на занаетот и занимањето	Година на податокот со број на дуќани или лица* кои вршат одреден занает или занимање		
		1827	1856	Крајот на XIX век
1	абации	/	25	/
2	аванции	23	23	23
3	алачи	25	25	23
4	алвации	11	11	/
5	амалак	/	/	200 (лица)
6	амберции-винари	/	/	5 (лица)
7	анции	17	22	14 (лица)
8	арабации	/	35	70 (лица)
9	ахтари	17	13	10
10	ашчиции	4	12	15
11	бавчанции	/	/	60 (лица)
12	бакали	97	/	/

13	бакардиски	7	/	/
14	бањари	2	7	/
15	бачови	/	/	15 (големи)
16	безирдиски	8	8	20
17	берберски	31	104	/
18	билкари	26 (1837)	/	/
19	бичкиции	/	15	/
20	бозации	10	10	10 (лица)
21	бојации	20	20	20 (лица)
22	бојации за кукви	10	5	15
23	бочвари	/	20	20
24	бравари	/	5	/
25	брдари	/	2	2
26	бунарции	7	7	5
27	бурекчии	8	8	2
28	бурмутчи	1	1	/
29	вардии	/	/	10 (лица)
30	везачи	/	10	/
31	вијачи	/	/	10 (лица)
32	воденичари-брашнари	30	30	60 (воденици)
33	вретенари	/	/	10
34	гајдации	/	/	2
35	гребенари	8	2	5
36	грнчари	5	7	10
37	демерции	8	/	8
38	дограмации	29	48	10
39	емишчии	3	15	52 (лица)
40	железари	28	28	10
41	зарзаватчи	6	27	69 (лица)
42	златари	/	/	5
43	зијдари	/	100	300 (со аргати)
44	иглари	/	1	3
45	јажари	/	20	20
46	јорганции	7	24	16
47	казанции	7	19	15
48	калајции	27	27	/
49	калапчии	/	/	2
50	кантарции	5	3	/
51	касапи (месари)	13	32	/
52	катранции	27	15	/
53	кафетолчачи	9	9	10 (лица)
54	кафеции	15	20	100 (лица)
55	кланичари	2	7	/
56	клиничари	5	10	10
57	ковачи	/	38	50
58	којувари	16	16	/
59	колари	/	12	27
60	кондурации	/	122	150
61	коритари	8	8	/
62	кујунции	28	31	30
63	крзнари	26 (1837)	/	26
64	крапачи	/	29	50 (лица)
65	лажичари	3	2	/
66	леари	8	10	10 (и звончари)
67	леблебеции	6	20	28
68	меандри	44	44	15 (лица)
69	мезеции	/	/	10 (лица)
70	метлари	/	/	4
71	минтанции	/	/	31 (лица)
72	млекари	/	49	50 (лица)
73	мумции	6	/	/
74	мутафчи	9	9	3
75	налбати	23	33	30
76	наланции	/	9	10
77	ножари	14	14	15
78	опинчари	41	41	37
79	пајтонции	/	/	60 (лица)
80	папуции	77	77	50
81	паурчии	/	/	7

82	пачации	/	/	5
83	пеглари на фесови	/	1	/
84	печатари	/	1	/
85	печатари на ткаенини	/	1	/
86	платнари	56 (1837)	/	56
87	плетачи на кошници	/	/	6
88	плочари	/	10	10
89	поврзуващи на книги	/	/	4
90	пушкари	/	5	4
91	ракиции	/	7	5 (лица)
92	рибари	/	21	10 (лица)
93	решетари	/	/	1
94	рогузинари	/	5	/
95	саатции	5	13	/
96	самарции	21	20	43
97	самсари	/	/	10
98	сандали и столици	/	/	2
99	сапунции	/	10	10
100	сарапчи	40	40	43
101	свекари	2	12	15
102	свилари	92 (1837)	/	92 (лица)
103	свирачи на гајди	/	/	25 (лица)
104	свирачи на сурли и гајди	/	/	10 (тајфи)
105	симитчии	35	35	35 (лица)
106	сиренари	/	5	150 (лица)
107	ситари	/	3	/
108	собации	31	2	/
109	срмакери	/	/	3
110	сукации	/	/	10 (лица)
111	табаци	19	20	15
112	такации	4	/	/
113	телаки	/	7	20
114	телали	25	25	/
115	тенекеции	7	7	9
116	терзии	60	70	43
117	ткаачи	65	65	22
118	тулации и феремидции	/	8	10
119	кеберции	65	/	/
120	կуркчии	22	22	12
121	կуркчии на јагнешка кожа	16	/	/
122	фишекчии	1	1	/
123	фотографи	/	/	2
124	френктерзии	/	/	9
125	фурнации	11	95	92 (лица)
126	цревари	/	/	4
127	чалгации	/	/	5 (тајфи)
128	чешлари	6	10	11
129	чешмечии и гезирции	/	/	10 (лица)
130	чибукучии	6	6	/
131	чојачии	14	/	/
132	чорапчии	1	3	/
133	чулхации	21	/	/
134	џамбази	/	/	25 (лица)
135	шапкари	12	10	/
136	шеќерции	/	5	5
137	шивачи	/	3	/
138	шивачи на должно облекло	/	18	/
139	шивачи на старо облеко	97	101	/
	ВКУПНО	1401 (1827 г.) 1601 (1837)	2065	1209 (само дуќани) 2840 (дуќани и лица)

Табела 2 - Бројно движење на вкупниот број дуќани, трговци и фабрики во Битола, во XIX век

Период	Занаетчисто			Трговија	Индустрија
	еснафи	видови занети и занимања	дуќани	број на трговци	број на фабрики
1/2 на XIX век	30	70	1401	80	0
2/2 на XIX век	70	140	2065	380	12
Крајот на XIX век	50	101	1209	900	12



Графички приказ за движенето на занаетчиштвото, трговијата и индустријата во текот на XIX век